

Dünya dövlətimizin əzmini və xalqımızın mübarizliyini gördü

Sentyabrın 27-də Azərbaycanın bir neçə əsrlik dövlətçilik salnaməsinin şərəfli səhifəsi olan İkinci Qarabağ müharibəsinin başlanmasının 5-ci ili tamam olur. Ermənistan ordusunun cəbhə xəttində törətdiyi növbəti hərbi təxribatlardan sonra başlanan bu savaş torpaqlarımızın azadlığı uğrunda mücadiləyə hər an hazır olan xalqımızın arzularının ifadəsinə çevrildi.

Qarabağın əzeli və tarixi Azərbaycan torpağı olmasına rəğmən, 30 ilə yaxın bir dövrdə ATƏT-in Minsk qrupu problemin həllindən, BMT qətnamələrinin və digər beynəlxalq sənədlərin tələblərinin yerinə yetirilməsi üçün Ermənistanla təzyiq göstərməkdən uzaq oldu. Bununla həm də dolayısı ilə Ermənistanın işğal siyasətinə dəstək verdi. Fransa kimi dünya erməniliyinə evsahibliyi edən dövlətlər hesab edirdilər ki, zaman keçdikcə, nəsillər bir-birini əvəz etdikcə Azərbaycan xalqı ərazilərinin itirilməsi və Qarabağda ikinci erməni dövlətinin yaradılması kimi sərsəm ideya ilə barışacaq. Lakin yanlışdır. Bu gün dönmə tarixə ekskurs edəndə, atəşkəsin davam etdiyi illərin mənzərəsinə nəzər salanda görürük ki, dövlət və xalq olaraq torpaqlarımızın azadlığı uğrunda mübarizəyə hər zaman hazır olmuşuq.

Ulu Öndər Heydər Əliyev çıxışlarının birində demişdir: *"Azərbaycan bu vəziyyətdən çıxacaq. Azərbaycanın ərazi bütövlüyü təmin olunacaq, qaçqınlar öz yerinə, yurduna qayıdacaqlar və Azərbaycan müstəqil dövlət kimi yaşayacaq, inkişaf edəcəkdir"*.

Ümummilli Lider hələ ötən əsrin 90-cı illərindən aparılan sülh danışıqlarında Azərbaycanın milli maraqlarını qətiyyətlə qorudu, Ermənistanın mənafeələrinə xidmət edən bütün təzyiqləri qətiyyətlə dəf etdi. Ulu Öndərin bununla bağlı müəyyən etdiyi siyasəti kursu uğurla davam etdirən Prezident İlham Əliyev öz fəaliyyətində torpaqlarımızın işğaldan azad olunmasını, Azərbaycanın ərazi bütövlüyünün bərpasını başlıca məqsəd kimi müəyyənləşdirdi və ərazilərimizdə ikinci erməni dövlətinin yaradılmasına imkan verilməyəcəyini bəyan etdi.

Məlum olduğu kimi, Minsk qrupu və beynəlxalq təşkilatlar hər zaman belə bir fikri təlqin

edirdilər ki, problemin həlli yalnız danışıqlar yolu ilə mümkündür. Prezident İlham Əliyev isə sülh danışıqlarına sadıq qalmaqla yanaşı, Azərbaycanın öz ərazilərini işğaldan döyüş yolu ilə azad edə biləcəyini də həmişə açıq şəkildə bildirirdi. Bu məqsədlə ordumuzun döyüş qabiliyyətinin artırılması istiqamətində məqsədyönlü islahatlar həyata keçirildi, müasir silahlar və hərbi texnikalar Silahlı Qüvvələrimizin arsenalına daxil edildi. Ümumiyyətlə, Azərbaycanın inkişafı, ordumuzun qüdrətlənməsi onu deməyə əsas verirdi ki, sülh danışıqları nəticəsiz qalarsa, Azərbaycan döyüş yolu ilə torpaqlarını işğaldan azad edəcək. Hələ 2016-cı ilin Aprel döyüşləri bunun ilk işartısı oldu. Həmin vaxt dördgünlük döyüşlər göstərdi ki, Azərbaycan torpaqlarını hərbi yolla işğal etməyə tam hazırdır.

Ermənistanın yürütdüyü destruktiv siyasətin nəticəsi kimi artıq 2020-ci ilin ortalarında sülh danışıqlarının nəticəsiz qaldığı ortada idi. Qarabağda ermənilərin qanunsuz məskunlaşdırılması, qondarma rejim tərəfindən "seçkilər" in keçirilməsi və 2020-ci ilin ortalarında Ermənistanın bizim Tovuz rayonu istiqamətində həyata keçirdiyi hərbi təxribat danışıqlar prosesini tamamilə iflasa uğrattı.

2020-ci il sentyabrın 25-də Avropa İttifaqının Cənubi Qafqaz üzrə xüsusi nümayəndəsini qəbul edən Prezident İlham Əliyev Ermənistanın iyul təxribatını, Azərbaycana diversiya qrupu göndərdiyini, könüllülərdən ibarət qoşun yaratdığını, Şuşada cinayətkar xunta rejiminin qondarma liderinin dırnaqarası andıçmə mərasiminin keçirildiyini və digər təxribatçı hərəkətləri onun diqqətinə çatdırdı. "Kəşfiyyat mənbələrimizdə məlumat var ki, çox ciddi hərbi hazırlıqlar gedir, onla-

rın hərbi qüvvələri təmas xəttində, dövlət sərhədində cəmləşir" deyən İlham Əliyev başqa bir xəbərdarlığını da etdi ki, əgər Ermənistan hücum etsə, peşman olacaq.

Prezident İlham Əliyev necə demişdisə, elə də oldu. 2020-ci il sentyabrın 27-də Azərbaycana qarşı hərbi təxribat törədən Ermənistan elə həmin gündən başlayaraq sözün bütün mənalarda peşman edildi. Təxribatların qarşısının alınması məqsədilə Azərbaycan Silahlı Qüvvələrinin başladığı əks-hücum əməliyyatı ilə torpaqlarımızın işğaldan azad edilməsi prosesi başladı.

Vətən müharibəsi adını alan bu savaş ilk gündən Azərbaycan Silahlı Qüvvələrinin yüksək döyüş qabiliyyətini dünyaya nümayiş etdirdi. Ordumuz işğalçıların möhkəmləndirilmiş müdafiə mövqelərini döyüşlərin ilk saatlarında keçərək Füzuli və Cəbrayılın 6 kəndini işğaldan azad etdi. İşğalçı Ermənistanın öz ordusu barədə yaratdığı "məğlubedilməzlik" mifi döyüşlərin ilk günündəcə darmadağın olundu.

Vətən müharibəsi 44 gün davam etdi. Bir-birinin ardınca Cəbrayıl, Füzuli, Zəngilan, Qubadlı rayonlarının, Laçın, Xocalı rayonlarının kəndlərinin, Suqovuşan və Hadrut qəsəbələrinin işğaldan azad olunması Prezident İlham Əliyevin qətiyyətli siyasətinin, ordumuzun gücünün, xalqımızın həmrəyliyinə təntənəsinə çevrildi. Prezident İlham Əliyev Müzəffər Ali Baş Komandan kimi həm də informasiya savaşında Azərbaycanı qalib etdi. Dövlət başçısının şəhər və rayonların işğaldan azad edilməsi ilə bağlı müjdələri bayrama çevrildi. Qəhrəman hərbiçilərinin Ali Baş Komandana etdikləri zəfər məruzələri isə hər birimizi qürurlandırdı.

Mədəniyyətimizin beşiyi, milli qürurumuzun ünvanı olan Şuşanın azad olunmasından sonra isə Ermənistan rəhbərliyi artıq məğlubiyyətini dərk edərək Müzəffər Ali Baş Komandan İlham Əliyevin şərtlərinin ifadəsi olan üçtərəfli Bəyanata imza atdı. Bundan sonra Ağdam, Kəlbəcər və Laçın

rayonlarının işğaldan azad edilməsi Prezident İlham Əliyevin yürütdüyü uzaqgörən və qətiyyətli siyasətin növbəti təcəssümü oldu.

Torpaqlarımızı Ali Baş Komandan İlham Əliyev olan Silahlı Qüvvələrimizin əsgərləri, zabıtları, çavuşları, gizirləri azad etdilər. Onlar müharibənin ilk saatlarından öz mübarizlikləri ilə cəsarətin, qəhrəmanlığın, vətənpərvərliyin nümunələrini yaratdılar. Xalqımızın qəhrəmanlıq tarixini öz rəşadətli ilə zənginləşdirən oğullar bu savaşda canlarını fəda etdilər, müqəddəs şəhidlik zirvəsinə yüksəldilər.

Bu gün şəhidlərimizin ruhu rahatdır. Çünki uğrunda mübarizə apardıkları Vətən torpaqları azaddır, Qarabağda erməni separatizminə son qoyulub, bütün ərazilərimiz üzərində milli suverenliyimiz təmin olunub. Şəhidlərimizin ruhu həm də ona görə rahatdır ki, əmanət qoyub getdikləri doğmalarının yanında qüdrətli Azərbaycan dövləti var.

Prezident İlham Əliyevin 2020-ci il 2 dekabr tarixli sərəncamına əsasən, Vətən müharibəsində qəhrəmancasına döyüşmüş, Azərbaycan bayrağını işğaldan azad edilən torpaqlarımızda dalğalandırmış, ölkəmizin ərazi bütövlüyü yolunda canlarını fəda etmiş əsgər və zabıtlərimizə, bütün şəhidlərimizə dərin ehtiram əlaməti olaraq, hər il sentyabrın 27-si Azərbaycan Respublikasında Anım Günü kimi qeyd edilir. Bu tarixin əbədiləşdirilməsi zərurəti ona əsaslanır ki, torpaqlarımızı qanı, canı bahasına işğaldan azad edən, xalqımızın başını ucaldan qəhrəman hərbiçilərimizin qanı yerdə qalmayıb. Şəhidlərimizin qisası məhz döyüş meydanında alınıb.

27 Sentyabr Anım Günü həm də xalqımızın mübarizliyini dünyaya bəyan edən bir tarixdir. Çünki məhz həmin tarixdən başlayan Zəfər yürüşünün nəticəsi kimi torpaqlarımız işğaldan azad edilib, Qarabağda erməni separatizminə son qoyulub, ərazi bütövlüyümüz bərpa olunub.

Müsiq MƏMMƏDLİ,
Milli Məclisin deputatı